



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 6.30 PM

DATE:04-04-2024

പ്രധാനവാർത്തകൾ

1. ലോക്സഭാ തിരഞ്ഞെടുപ്പിനായുള്ള നാമനിർദ്ദേശ പത്രികാ സമർപ്പണം സംസ്ഥാനത്ത് പൂർത്തിയായി. 290 സ്ഥാനാർത്ഥികൾ പത്രിക സമർപ്പിച്ചു. നാമനിർദ്ദേശ പത്രികകളുടെ സൂക്ഷ്മ പരിശോധന നാളെ.
2. സംസ്ഥാനത്ത് പ്രചാരണം ശക്തമാക്കി രാഷ്ട്രീയ പാർട്ടികൾ. ലോക്സഭാ തിരഞ്ഞെടുപ്പിനുള്ള പ്രകടന പത്രിക സിപിഐഎം പുറത്തിറക്കി
3. തിരഞ്ഞെടുപ്പ് പ്രഖ്യാപനത്തെ തുടർന്ന് സംസ്ഥാനത്ത് നടത്തി വന്ന പരിശോധനകളിൽ 33.31 കോടി രൂപയുടെ പണവും മറ്റു വസ്തുക്കളും പിടിച്ചെടുത്തതായി മുഖ്യതിരഞ്ഞെടുപ്പ് ഓഫീസർ
4. കേരളത്തിൽ അന്തരീക്ഷ താപനില ക്രമാതീതമായി ഉയരുന്ന സാഹചര്യത്തിൽ ആരോഗ്യ പ്രശ്നങ്ങൾ ഉണ്ടാകാതിരിക്കാൻ ശ്രദ്ധിക്കണമെന്ന് ആരോഗ്യ മന്ത്രി വീണാ ജോർജ്ജ്.
5. ഐ പി എൽ ക്രിക്കറ്റിൽ ഇന്ന് ഗുജറാത്ത് ടൈറ്റൻസ് പഞ്ചാബ് കിങ്സീനെ നേരിടും.

\$\$\$\$\$\$\$\$\$\$\$\$\$\$\$\$

---

**കേരളം തിരഞ്ഞെടുപ്പ് (ഇൻട്രോ)**

സംസ്ഥാനത്ത് ലോക്സഭാ തിരഞ്ഞെടുപ്പിനായുള്ള നാമനിർദ്ദേശ പത്രികാ സമർപ്പണം പൂർത്തിയായി. 290 സ്ഥാനാർത്ഥികളാണ് സംസ്ഥാനത്ത് ഇതുവരെ നാമനിർദ്ദേശ പത്രിക സമർപ്പിച്ചതെന്ന് മുഖ്യ തിരഞ്ഞെടുപ്പ് ഓഫീസർ സഞ്ജയ് കൗൾ അറിയിച്ചു. ഇവരിൽ നിന്നായി 499 പത്രികകളാണ് ലഭിച്ചത്. ഏറ്റവും കൂടുതൽ സ്ഥാനാർത്ഥികൾ പത്രികസമർപ്പിച്ചിരിക്കുന്നത് തിരുവനന്തപുരം മണ്ഡലത്തിലും, ഏറ്റവും കുറവ് ആലത്തൂർ മണ്ഡലത്തിലുമാണ്. നാമനിർദ്ദേശ പത്രികകളുടെ സൂക്ഷ്മപരിശോധന നാളെ നടക്കും.

വിശദാംശങ്ങളിലേക്ക്....

**(വോയിസ്)**

തിരുവനന്തപുരത്ത് എൻഡിഎ സ്ഥാനാർത്ഥി രാജീവ് ചന്ദ്രശേഖരും, ആറ്റിങ്ങലിൽ യുഡിഎഫ് സ്ഥാനാർത്ഥി അടൂർ പ്രകാശും ഇന്ന് പത്രിക സമർപ്പിച്ചു. കൊല്ലത്ത് യുഡിഎഫ് സ്ഥാനാർത്ഥി എൻ.കെ പ്രേമചന്ദ്രനും, മാവേലിക്കരയിൽ യുഡിഎഫ് സ്ഥാനാർത്ഥി കൊടിക്കുന്നിൽ സുരേഷും, എൻഡിഎ സ്ഥാനാർത്ഥി ബൈജു കലാശാലയും ഇന്ന് പത്രിക സമർപ്പിച്ചു. ആലപ്പുഴയിൽ യുഡിഎഫ് സ്ഥാനാർത്ഥി കെസി വേണുഗോപാലും, എൽഡിഎഫ് സ്ഥാനാർത്ഥി എ എം ആരിഫും പത്രിക നൽകി. കോട്ടയത്ത് യുഡിഎഫ് സ്ഥാനാർത്ഥി ഫ്രാൻസിസ് ജോർജ്ജ് ഇന്ന് പത്രിക നൽകി. എറണാകുളത്ത് സിറ്റിംഗ് എംപിയും യുഡിഎഫ് സ്ഥാനാർത്ഥിയുമായ ഹൈബി ഈഡൻ നാമനിർദ്ദേശ പത്രിക സമർപ്പിച്ചു. തൃശൂരിൽ യുഡിഎഫ് സ്ഥാനാർത്ഥി കെ.മുരളീധരനും എൻഡിഎ സ്ഥാനാർത്ഥി സുരേഷ് ഗോപിയും, പത്രിക നൽകി. പാലക്കാട് ലോക്സഭാ മണ്ഡലം എൻ.ഡി. എ സ്ഥാനാർത്ഥി സി.കൃഷ്ണകുമാർ,

---

ആലത്തൂർ ലോക്സഭാ മണ്ഡലം യു. ഡി.എഫ് സ്ഥാനാർത്ഥി രമ്യാ ഹരിദാസ് എന്നിവരും ഇന്ന് നാമ നിർദ്ദേശ പത്രിക സമർപ്പിച്ചു.

വടകരയിൽ യുഡിഎഫ് സ്ഥാനാർത്ഥി ഷാഫി പറമ്പിൽ ഇന്ന് പത്രിക സമർപ്പിച്ചു. ബിജെപി സംസ്ഥാന അധ്യക്ഷൻ കെ സുരേന്ദ്രൻ വയനാട് മണ്ഡലത്തിൽ ഇന്ന് പത്രിക നൽകി.

ന്യൂസ് ഡെസ്ക്, ആകാശവാണി.

\$\$\$\$\$\$\$\$\$\$\$\$\$\$\$\$

**രണ്ടാംഘട്ട തിരഞ്ഞെടുപ്പ്**

കേരളം ഉൾപ്പെടെ 12 സംസ്ഥാനങ്ങളിലെയും ജമ്മുകശ്മീരിലെയും 89 മണ്ഡലങ്ങളിലേക്ക് പത്രിക സമർപ്പിക്കുന്നതിനുള്ള സമയപരിധിയാണ് ഇന്ന് അവസാനിച്ചത്. ഈ മാസം എട്ടിന് പത്രിക പിൻവലിക്കാനുള്ള സമയ പരിധി അവസാനിക്കുന്നതോടെ രണ്ടാം ഘട്ട തിരഞ്ഞെടുപ്പിൻറെ അന്തിമചിത്രം തെളിയും. ഏപ്രിൽ 26-നാണ് വോട്ടെടുപ്പ് നടക്കുന്നത്.

\$\$\$\$\$\$\$\$\$\$\$\$\$\$\$\$

**സംസ്ഥാനം പ്രചാരണം**

സംസ്ഥാനത്ത് ലോക്സഭാ തിരഞ്ഞെടുപ്പിനുള്ള പ്രചാരണം ഊർജ്ജിതമാക്കി രാഷ്ട്രീയപാർട്ടികൾ. മുഖ്യമന്ത്രിയും മുതിർന്ന സിപിഐഎം നേതാവുമായ പിണറായി വിജയൻ ഇന്ന് എറണാകുളത്ത് എൽഡിഎഫ് പ്രചാരണയോഗങ്ങളിൽ പങ്കെടുത്തു. ഇതോടനുബന്ധിച്ച് കൊച്ചിയിൽ വാർത്താസമ്മേളനം നടത്തിയ മുഖ്യമന്ത്രി, രാഹുൽ ഗാന്ധി ഇന്നലെ വയനാട്ടിൽ പങ്കെടുത്ത റോഡ് ഷോയിൽ എന്തുകൊണ്ടാണ് കോൺഗ്രസിൻറെയും, മുസ്ലീംലീഗിൻറെയും പതാകകൾ ഉയരാതിരുന്നതെന്ന വിമർശനം ഉന്നയിച്ചു..

---

കേന്ദ്രമന്ത്രിമാരും മുതിർന്ന ബിജെപി നേതാക്കളുമായ എസ് ജയശങ്കർ, സ്വ്യതി ഇറാനി എന്നിവരും സംസ്ഥാനത്ത് ഇന്ന് എൻഡിഎ പ്രചാരണ പരിപാടികളിൽ പങ്കെടുത്തു. ആറ്റിങ്ങൽ ലോക്സഭാ മണ്ഡലം ബി ജെ പി സ്ഥാനാർത്ഥി വി മുരളീധരൻ മണ്ഡലത്തിനായി തയ്യാറാക്കിയ കരട് വികസനരേഖ ശ്രീ. എസ് ജയ്ശങ്കർ പ്രകാശനം ചെയ്തു.

\$\$\$\$\$\$\$\$\$\$\$\$\$\$\$\$

അമിത് ഷാ

തിരുവനന്തപുരം ലോക് സഭാമണ്ഡലം എൻ ഡി എ സ്ഥാനാർത്ഥി രാജീവ് ചന്ദ്രശേഖറിന്റെ തിരഞ്ഞെടുപ്പ് പ്രചാരണത്തോടനുബന്ധിച്ച് കേന്ദ്ര ആഭ്യന്തര മന്ത്രി അമിത് ഷാ മറ്റനാൾ തലസ്ഥാനത്തെത്തും.

നെയാറ്റിൻകരയിൽ നടക്കുന്ന റോഡ് ഷോയിൽ രാജീവ് ചന്ദ്രശേഖരോടൊപ്പം അമിത് ഷായും പങ്കെടുക്കും..

\$\$\$\$\$\$\$\$\$\$\$\$\$\$\$\$

മണ്ഡലങ്ങളിലൂടെ - കോട്ടയം (ഇൻട്രോ)

സംസ്ഥാനം തിരഞ്ഞെടുപ്പ് ചൂടിലായതോടെ മണ്ഡല പര്യടനത്തിൻറെ തിരക്കിലാണ് സ്ഥാനാർത്ഥികൾ. വോട്ടെടുപ്പിനുള്ള ഔദ്യോഗിക ഒരുക്കങ്ങളും പൂർത്തിയായി വരികയാണ്. കോട്ടയം ലോക്സഭാ മണ്ഡലത്തിൽ നിന്നുള്ള തിരഞ്ഞെടുപ്പ് വിശേഷങ്ങളുമായി ആകാശവാണി പ്രതിനിധി ടോം മാത്യു.....  
(വോയിസ്)

\$\$\$\$\$\$\$\$\$\$\$\$\$\$\$\$

---

സിപിഐ-എം പ്രകടന പത്രിക

ലോക്സഭാ തിരഞ്ഞെടുപ്പിനുള്ള പ്രകടന പത്രിക സിപിഐഎം പുറത്തിറക്കി. പാർട്ടി ജനറൽ സെക്രട്ടറി സീതാരാം യെച്ചൂരി മുതിർന്ന നേതാക്കളായ പ്രകാശ് കാരാട്ട്, ബൃന്ദ കാരാട്ട്, നീലോത്പൽ ബസു, തപൻ സെൻ എന്നിവർ ചേർന്നാണ് പത്രിക പ്രകാശനം ചെയ്തത്. കർഷകർക്ക് ഉത്പാദനച്ചെലവിനേക്കാൾ 50 ശതമാനം അധികം താങ്ങുവില, തൊഴിലാളികൾക്ക് 26000 രൂപ മിനിമം വേതനം തുടങ്ങിയവ പത്രിക വാഗ്ദാനം ചെയ്യുന്നു. സൗജന്യ ആരോഗ്യസേവനങ്ങൾക്കുള്ള അവകാശം, ജോലി ചെയ്യാനുള്ള അവകാശം ഭരണഘടനാപരമാക്കി മാറ്റൽ, വനിതാസംവരണ നിയമത്തിന്റെ അടിയന്തരമായ നടപ്പാക്കൽ എന്നിവയും പ്രകടന പത്രിക ഉറപ്പു നൽകുന്നു.

\$\$\$\$\$\$\$\$\$\$\$\$\$\$\$\$

ബിജെപി പത്രിക

ബിജെപി പ്രകടന പത്രികയ്ക്ക് അന്തിമരൂപം നൽകുന്നതിനുള്ള യോഗം ന്യൂഡൽഹിയിൽ ചേർന്നു. കേന്ദ്രമന്ത്രിയും മുതിർന്ന ബിജെപി നേതാവുമായ രാജ്നാഥ് സിങ്ങിന്റെ അധ്യക്ഷതയിലാണ് 27 അംഗ സമിതി യോഗം ചേർന്നത്.

\$\$\$\$\$\$\$\$\$\$\$\$\$\$\$\$

സ്റ്റാറ്റിക് സർവ്വെലൻസ്

---

ലോക്സഭ തിരഞ്ഞെടുപ്പ് പ്രഖ്യാപിച്ചതിനെത്തുടർന്ന് സംസ്ഥാനത്ത് വിവിധ ഏജൻസികൾ ഇതുവരെ നടത്തിയ പരിശോധനകളിൽ 33.31 കോടി രൂപയുടെ പണവും മറ്റും വസ്തുക്കളും പിടിച്ചെടുത്തതായി മുഖ്യതിരഞ്ഞെടുപ്പ് ഓഫീസർ അറിയിച്ചു.. മതിയായ രേഖകളില്ലാതെ കൊണ്ടുപോയ പണം, മദ്യം, മറ്റ് ലഹരി വസ്തുക്കൾ, സ്വർണമടക്കമുള്ള അമൂല്യലോഹങ്ങൾ, സൗജന്യവിതരണത്തിനുള്ള വസ്തുക്കൾ എന്നിവയാണ് പിടിച്ചെടുത്തത്.

\$\$\$\$\$\$\$\$\$\$\$\$\$\$\$\$

**നിവേദിത**

പൊന്നാനി ലോക്സഭ മണ്ഡലം എൻഡിഎ സ്ഥാനാർത്ഥി നിവേദിത സുബ്രഹ്മണ്യനെ കുറ്റിപ്പുറം കെഎംസിടി ലോ കോളേജിൽ എസ്എഫ്ഐ, എംഎസ്എഫ് പ്രവർത്തകർ തടഞ്ഞതായി ആരോപണം. കോളേജിൽ ഇന്ന് രാവിലെ പര്യടനത്തിന് എത്തിയപ്പോഴാണ് സംഭവമുണ്ടായതെന്ന് ശ്രീമതി നിവേദിത സുബ്രഹ്മണ്യൻ മലപ്പുറത്ത് വാർത്താ സമ്മേളനത്തിൽ പറഞ്ഞു.

\$\$\$\$\$\$\$\$\$\$\$\$\$\$\$\$

**രാജ്യസഭ**

മുതിർന്ന കോൺഗ്രസ് നേതാവ് സോണിയ ഗാന്ധി, കേന്ദ്രമന്ത്രി അശ്വിനി വൈഷ്ണവ് തുടങ്ങി പുതിയതായി തിരഞ്ഞെടുക്കപ്പെട്ട 12 രാജ്യസഭാംഗങ്ങൾ ഇന്ന് സത്യപ്രതിജ്ഞ ചെയ്ത് ചുമതലയേറ്റു. ഉപരാഷ്ട്രപതി ജഗ്ദീപ് ധൻകർ സത്യവാചകം ചൊല്ലിക്കൊടുത്തു.

\$\$\$\$\$\$\$\$\$\$\$\$\$\$\$\$

---

വീണാ ജോർജ്ജ്.

സംസ്ഥാനത്ത് അന്തരീക്ഷ താപനില ക്രമാതീതമായി ഉയരുന്ന സാഹചര്യത്തിൽ ആരോഗ്യ പ്രശ്നങ്ങൾ ഉണ്ടാകാതിരിക്കാൻ ശ്രദ്ധിക്കണമെന്ന് ആരോഗ്യ മന്ത്രി വീണാ ജോർജ്ജ്. അന്തരീക്ഷതാപം ഒരു പരിധിക്കപ്പുറം ഉയർന്നാൽ മനുഷ്യ ശരീരത്തിലെ താപനിയന്ത്രണ സംവിധാനങ്ങൾ തകരാറിലാകാൻ സാധ്യതയുള്ളതിനാൽ ദാഹം തോന്നിയില്ലെങ്കിലും ധാരാളം വെള്ളം കുടിക്കണം. പ്രായമുള്ളവർ, കുട്ടികൾ, ഗർഭിണികൾ എന്നിവരും പോഷകാഹാര കുറവ് ഉള്ളവർ, പ്രമേഹം, വൃക്കരോഗങ്ങൾ, ഹൃദ്രോഗം മുതലായവയുള്ളവരും ശ്രദ്ധിക്കണമെന്നും മന്ത്രി പറഞ്ഞു .

\$\$\$\$\$\$\$\$\$\$\$\$\$\$\$\$

വിഴിഞ്ഞം

വിഴിഞ്ഞം തുറമുഖത്തിന് ഇന്റർനാഷണൽ ഷിപ്പിങ്ങ് ആൻഡ് പോർട്ട് സെക്യൂരിറ്റി കോഡ് അംഗീകാരം ലഭിച്ചു. അന്താരാഷ്ട്ര കപ്പലുകൾക്ക് സർവീസ് നടത്താൻ ആവശ്യമായ ഈ അനുമതി ഇന്റർനാഷണൽ മാരിടൈം

ഓർഗനൈസേഷനാണ് നൽകുന്നത്.

കടൽ ഗതാഗതം കൂടുതൽ സുരക്ഷിതമാക്കുന്നതിനും ഭീകരാക്രമണങ്ങളുടെ സാധ്യത കുറയ്ക്കുന്നതിനും ഇത് സഹായിക്കും.

\$\$\$\$\$\$\$\$\$\$\$\$\$\$\$\$

മാനവീയം വീഥി തുറന്നു കൊടുത്തു

തിരുവനന്തപുരത്ത് സ്റ്റാർട്ട് സിറ്റി പദ്ധതിയുടെ ഭാഗമായി നവീകരണ പ്രവർത്തനം നടക്കുന്ന ആൽത്തറ - തൈക്കാട് റോഡിൽ മാനവീയം വീഥി മുതൽ ഫോറസ്റ്റ് ഓഫീസ് വരെ ഒരു

---

ഭാഗം ഗതാഗതത്തിനായി തുറന്നു കൊടുത്തു. ഇവിടെ റോഡിന്റെ വലതു ഭാഗത്ത് 7 മീറ്റർ വീതിയിൽ ആദ്യഘട്ട ടാറിംഗ് പൂർത്തീകരിച്ചിട്ടുണ്ട്.

ഇതിലൂടെയാണ് ഇരു ഭാഗത്തേക്കും ഗതാഗതം സാധ്യമാക്കിയിരിക്കുന്നത്. ഈ റോഡിൽ ആനിമിസ്ട്രീൻ സ്റ്റിയർ മുതൽ വനിതാ കോളേജ് വരെ ഒരു ഭാഗം നേരത്തെ ടാറിംഗ് പൂർത്തീകരിച്ചിരുന്നു. മറ്റ് റോഡുകളും ഘട്ടം ഘട്ടമായി തുറക്കാനുള്ള പ്രവർത്തനങ്ങൾ ഊർജ്ജിതമാക്കിയതായി അധികൃതർ അറിയിച്ചു.

\$\$\$\$\$\$\$\$\$\$\$\$\$\$\$\$

ഇതര സംസ്ഥാന തൊഴിലാളികൾ

ഒരു വിഭാഗം ഇതര സംസ്ഥാന തൊഴിലാളികൾ സംസ്ഥാനത്ത് നിയമം കൈയിലെടുക്കുന്നത് തടയാൻ സമഗ്ര പ്രവർത്തന പദ്ധതി തയ്യാറാക്കി ഒരു മാസത്തിനകം സമർപ്പിക്കണമെന്ന് മനുഷ്യാവകാശ കമ്മീഷൻ. സംസ്ഥാന പോലീസ് മേധാവികളും തൊഴിൽ വകുപ്പ് സെക്രട്ടറിക്കുമാണ് കമ്മീഷൻ നിർദ്ദേശം നൽകിയത്.

\$\$\$\$\$\$\$\$\$\$\$\$\$\$\$\$

ഐ പി എൽ

ഐ പി എൽ ക്രിക്കറ്റിൽ ഇന്ന് ഗുജറാത്ത് ടൈറ്റൻസ് പഞ്ചാബ് കിങ്ങ്സിനെ നേരിടും. അഹമ്മദാബാദിലെ നരേന്ദ്ര മോദി സ്റ്റേഡിയത്തിൽ രാത്രി 7.30-നാണ് കളിയാരംഭിക്കുക.

\$\$\$\$\$\$\$\$\$\$\$\$\$\$\$\$



---

**ഐഎസ്എൽ**

ഐഎസ്എൽ ഫുട്ബോളിൽ ചെന്നൈയിൻ എഫ്.സി ഇന്ന് ജംഷഡ്പുരിനെ നേരിടും. രാത്രി 7.30 ന് ചെന്നൈ ജവഹർലാൽ നെഹ്റു സ്റ്റേഡിയത്തിലാണ് മത്സരം.

**\$\$\$\$\$\$\$\$\$\$\$\$\$\$\$\$**

**ചൂട്**

സംസ്ഥാനത്ത് കനത്ത ചൂട് തുടരുന്നു. കൊല്ലം, പാലക്കാട് ജില്ലകളിൽ താപനില 39 ഡിഗ്രി സെൽഷ്യസ് വരെയും, തൃശൂർ, കോഴിക്കോട് ജില്ലകളിൽ 38 ഡിഗ്രി സെൽഷ്യസ് വരെയും ഉയരാൻ സാധ്യതയുണ്ട്. തിരുവനന്തപുരം മുതൽ പാലക്കാട് വരെയുള്ള 9 ജില്ലകളിൽ ഇന്ന് വേനൽ മഴയ്ക്കും സാധ്യതയെന്ന് കാലാവസ്ഥാ വകുപ്പ് മുന്നറിയിപ്പ് നൽകി.

**\$\$\$\$\$\$\$\$\$\$\$\$\$\$\$\$**

**പോലീസ് പിടികൂടി.**

തമിഴ്നാട് പോലീസിന്റെ കസ്റ്റഡിയിൽ നിന്ന് രക്ഷപ്പെട്ട പ്രതിയെ വയനാട് പോലീസ് സംഘം പിടികൂടി. കേരളത്തിലും തമിഴ്നാട്ടിലുമായി നിരവധി ക്രിമിനൽ കേസുകളിൽ പ്രതിയായ കൃഷ്ണഗിരി സ്വദേശി എം.ജെ. ലെന്നിൻ ആണ് പിടിയിലായത്. കോഴിക്കോട് റെയിൽവേ സ്റ്റേഷനിൽ നിന്നാണ് ഇയാളെ പിടികൂടിയത്. കോട്ടയം, കോഴിക്കോട് പോലീസിന്റെയും റെയിൽവേ പ്രൊട്ടക്ഷൻ ഫോഴ്സിന്റെയും സഹായത്തോടെയായിരുന്നു ദൗത്യം .

**\$\$\$\$\$\$\$\$\$\$\$\$\$\$\$\$**

---

**ഭക്ഷ്യ വിഷബാധ**

കാസർഗോഡ് നീലേശ്വരം പാലായിയിൽ ഭക്ഷ്യ വിഷബാധയെ തുടർന്ന് മുപ്പതോളം പേർ ചികിത്സ തേടി. ഇവിടെ നടന്ന തറവാട് കളിയാട്ടത്തിന്റെ ഭാഗമായി അന്നദാനത്തിൽ പങ്കെടുത്തവർക്കാണ് വിഷ ബാധയുണ്ടായതെന്ന് കരുതുന്നു. ചികിത്സ തേടിയവരിൽ കൂടുതലും കുട്ടികളാണ്.

\$\$\$\$\$\$\$\$\$\$\$\$\$\$\$\$

**മനുഷ്യാവകാശ കമ്മീഷൻ**

ആധുനിക സൗകര്യങ്ങളുള്ള തിരുവനന്തപുരം സർക്കാർ കണ്ണാശുപത്രിയിലെത്തിയ രോഗിയെ മതിയായ സൗകര്യങ്ങളില്ലാത്ത മറ്റൊരു ആശുപത്രിയിലേക്ക് റഫർ ചെയ്തെന്ന പരാതിയിൽ മനുഷ്യാവകാശ കമ്മീഷൻ അന്വേഷണത്തിന് ഉത്തരവിട്ടു. മെഡിക്കൽ വിദ്യാഭ്യാസ ഡയറക്ടർ പരാതിയെ കുറിച്ച് അന്വേഷണം നടത്തി നാലാഴ്ചക്കകം റിപ്പോർട്ട് സമർപ്പിക്കണമെന്ന് കമ്മീഷൻ ആക്റ്റിങ് ചെയർ പേഴ്സൺ കെ. ബൈജുനാഥ് ആവശ്യപ്പെട്ടു.

\$\$\$\$\$\$\$\$\$\$\$\$\$\$\$\$

\$\$\$\$\$\$\$\$

\$\$\$\$